

እንዲሁ ለኢየሱስ ክርስቶስ የልደት በዓል አደረሳችሁ

የክርስቶስ የልደት በዓል ሁለት አስደናቂ ነገሮች የተፈጸሙበት ነው። የተጠበቀው ባልተጠበቀው መንገድ የመጣበት እና ያልተጠበቁት ባልተጠበቀ ቦታ የተገኙበት ነው። በአራትና በነቢያት ክርስቶስ ይመጣል የሚለውን ቃል የሰሙና ያነበቡ ብዙዎች ነበሩ። የጠበቁት ግን በነገሥታት ቤተ መንግሥትና በባዕለጸጎች አልፍኝ ውስጥ ነበር። የዓለምንና የሰው ልጅን ታሪክ የቀየረው ክርስቶስ በበረት ውስጥ ይወለዳል ብሎ የጠበቀ አልነበረም። በዚህም የተነሣ የዓለም ታሪክ በአስደናቂ ሁኔታ ሲቀየር ዓለም ራሷ ግን ተኝታ ነበር።

የዓለምንና የሀገርን ታሪክ የሚቀይሩ ነገሮች በተለመዱና በሚጠበቁ መንገዶች ላይመጡ ይችላሉ። ብዙዎች በሚያውቁትና በሚተነትኑት አካሄድም ላይከሠቱ ይችላሉ። እንዲህ ባለ ሁኔታ መረዳት የሚገኘው እኛ የማናውቀው፣ ያልደረሰንበትና የማንገምተው ሌላም መንገድ ሊኖር እንደሚችል ለመቀበል ከተዘጋጀን ብቻ ነው። ነገሮች ሁሉ እኛ በምናውቀው፣ በምንገምተውና በለመድነው መንገድ ብቻ እንዲመጡ ከጠበቅን ሊያልፉን ይችላሉ። የቤተ ልሔም ከተማና የይሁዳ አውራጃ ሰዎች የዓለምን ታሪክ ከቀየረው ከክርስቶስ ልደት ሳይሳተፉ የቀሩት ከለመዱትና ከሚያውቁት ውጭ ለሚመጣ ነገር ዝግጁዎች ስላልነበሩ ነው።

የቤተሉሔም ከተማና የይሁዳ አውራጃ ሰዎች በለመዱትና በሚያውቁት መንገድ የሚመጣን ነገር ሲጠብቁ፣ ባልለመዱትና በማያውቁት መንገድ የሚመጣን መፍትሔ ለመቀበል ዝግጁ የሆኑ ሌሎች አካላት ቤተሉሔም ደርሰው ነበር። እረኞችና ሰብአ ሰገል። ሌሊቱን ሙሉ መንጋቸውን ሲጠብቁ ያደሩት የቤተሉሔም እረኞች በአካባቢያቸው የነበሩትን መላእክት ለመመልከት ዕድል አግኝተዋል። ጊዜው ምሽት ነው። ምሽት ደግሞ የዕንቅልፍ ጊዜ ነው። ለሕዝብ ቆጠራ ወደ ቤተሉሔም የመጡ ሰዎች ከተማዋን አጨናንቀዋታል። ከዚህ ያለፈ እንግዳ ነገር የጠበቀ የቤተሉሔም ሰው የለም። ሁሉም የተለመደን ነገር በተለመደ መንገድ በማከናወን ተኝቷል።

እረኞቹ ግን ከተኛው ማኅበረሰብ ተለይተው በሜዳ ላይ በንቃት ነበሩ። ይሄ ብቻ አይደለም። የዓለምን ታሪክ የቀየረው ክርስቶስ በእንግዶች ማደሪያ ሥፍራ ስላላገኘ የመጣው ወደ በረት ነው። የከተማው ሰዎች ሊያደርጉ ያልደፈሩትን እረኞቹ በረታቸውን ለየሴፍና ለድንግል ማርያም ለቅቀው ወደ ሜዳ ወጡ። እረኞቹ ከሕዝቡ የተለየ መንገድና የተለየ ዝግጁነት ነበራቸው። በዚህ የተነሣ ከሊቃውንቱ፣ ከፈሪሳውያኑና ከሰዱቃውያኑ ተለይተው ያልታሰበውን ታሪክ ያልታሰቡት እረኞች ለማየት በቁ።

የቤተሉሔምን ሰዎች ብቻ ሳይሆን ንጉሥ ሄሮድስም ባስደነገጠ መንገድ ሰብአ ሰገል ከምሥራቅ ለአይሁድ ንጉሥ ወዴት ነው እያሉ ከእረኞቹ ቀጥለው መጡ። ማንም አልጠበቀም። ያልተጠበቁት ሰብአ ሰገል ባልተጠበቀ ቦታ በበረት ተገኘ። ካልተለመደ ሥፍራ፣ ባልተለመደ መንገድ ተጉዘው፣ ያልተጠበቀ ቦታ ተገኘና ያልጠበቁትን ተአምር አዩ።

ሀገርን ምንጊዜም የሰው ልጅ ሲጓዝባቸው በኖሩ መንገዶች ብቻ መታደግ አይቻልም። ሰው ሁሉ በሚያውቃቸው፣ በለመዳቸውና በተረዳባቸው መፍትሔዎች ብቻ ሀገርን መመንጠቅ አይቻልም። መኪኖችና አውሮፕላኖች በሚጓዙበት መንገድ መንኮራኩሮችን ወደ ሕዋ መውሰድ እንደማይቻለው ሁሉ። ወደ ሕዋ ለመሄድ የምድር ስበትን ሰብሮ፣ በፍጥነትና በኃይል ባልተለመደ የጉዞ ስልት መመንጠቅን ይጠይቃል።

እንዲህ ያለ ጉዞ ከተለመደውና ከሚታሰበው መንገድ ወጥቶ መሄድን የግድ ይላል። ስለዚህም ይሄንን መንገድ የሚረዳ ከሚጠበቀውና ከሚታሰበው ውጭ ለመጓዝ ፈቃደኛ የሆነ ወገንን ይፈልጋል። አሁን ሀገራችን ያለችው እንዲህ ባለ ጉዞ ላይ ነው።

በተለመደ አሸከርካሪት ነባር ችግሮችን ፈትቶ አዲስ ውጤት ማስመዝገብ አይቻልም። የተለየ፣ ያልተጠበቀ፣ ከምናውቀው የወጣና ያልታሰበ መንገድ ይፈልጋል። በርግጥ እንዲህ ያለው መፍትሔ በተለመደው መንገድ ለሚያስቡና ለሚጓዙ እንግዳና የሚረብሽ እንደሚሆን አሙን ነው።

ለመቀበልና ለማመንም ይከብዳቸዋል። እንደ አረኞች ዝግጁ እንደ ሰብአ ሰገል አሰላሳይ የሆኑ ወገኖች ግን ቶት ነው? እያሉ ፈልገው ይደርሱበታል። በተለመደው መንገድ የተለመደውን የሚከውኑ ወገኖች ቢገርማቸውም፤ ባልተለመደው መንገድ የሚመጣው እንግዳው መፍትሔ ግን፣ ታሪክን ላይመለስ መቀየሩ አይቀሬ ነገር ነው። መጀመሪያ የሚቀበሉት ጥቂቶች ቢሆኑም እየቆዩ ግን ብዙዎች እየተረዱትና እየተቀበሉት መሄዳቸው ርግጥ ነው።

የክርስቶስን ልደት ስናከብር በልደቱ ካገኘነው በረከትና መዳን ቀጥለን ዓለም የተቀየረበትን መንገድ ማጤንና እኛም የምንሄድበትን መንገድ መገምገም አለብን። ሁሉም ነገር ለምክርና ለተግሣጽ እንዲሆን ተጽፏል።

በድጋሜ መልካም የልደት በዓል ይሁን።

ኢትዮጵያ በልጆቿ ጥረት ታፍራና ተከብራ ለዘላለም ትኑር!!
ፈጣሪ ኢትዮጵያና ሕዝቦቿን ይባርክ!
ታህሳስ 27፣ 2016 ዓ.ም

